

橫  
雲  
山  
人  
集

橫雲山人集卷之三

雲間王鴻緒儼齋撰

颺言集

永清漠北頌

有序

臣聞萬古負絕之聖人乃能建萬古負絕之事業當其發軔威武未施機宜莫測非常之原知愚咸懼及臻厥成大勲集於指顧顯烈炳於來茲海寓寧謐兆民禔福然後知聖人之創業垂統閔謀遠略裁之一心運之六合至神且速爲開闢來圖牒所未有也欽惟我

皇上文武聖神聰明睿知承乾立極秉籙綏猷至  
德昭明湛恩汪濊如天之覆如地之載一物  
罔遺懷生竝育仁風所被洋溢乎八荒之外  
矣是故西訖流沙東彌若木南至交南北底  
漠北凡屬血氣之倫靡弗稟

王會通鞮譯企踵嚮化輸誠獻琛獨蠹茲噶爾  
丹者僻處窮荒自恃險遠桀驁頑獷劫掠邊  
徼喀爾喀畏其侵軼率衆內屬作我藩維彼  
如有知正宜舉落歸誠爭先搏顙顧乃私銜  
夙怨稱兵忿鬪昔歲

王師徂征業已殲其醜類而

皇上好生爲懷不忍究武屢

頒文告許其自新乃怙終不率梗化如故

皇上赫然震怒謂此大憝匪可恩宥爰

整六師聲罪致討韎韐臨戎親厲將士維時廷

臣惕然皇懼竊念迤北荒陲道路遼遠小醜

負固不足仰煩

乘輿遂交章叩畱固請

命將

天子心嘉諸臣意本忠愛而惜其循誦習傳未聞

軍國大計乃

傳諭鼎司曉示其略蓋茲噶爾丹乃巨寇非小醜也跳梁異域阻絕聲教辱我使臣蹂躪各部姦謀叵測直欲窺伺塞垣逆天背常稔惡已極早不剪撲蔓將難圖曩者誘之近地雖加戢刈未極大創倘止

命將出師恐致復蹈前轍惟

予一人親蒞行間相機決勝廼可一朝殄滅爲萬世安諸臣咸頓首稱善於是簡精銳厲器械選車徒討軍實布告中外

親統六軍從中路直搗寇巢而以費揚古爲撫遠  
大將軍由西路尅期並進遏其奔軼攻伐韜  
畧悉稟

睿算遂祭告

郊

廟

社稷禡牙較路

黃鉞載塗霓旌蔽天批熊厄虎之倫追風掣電  
之駿嘽嘽焞焞赫赫業業星燦而霞騫岳震  
而川流貝冑朱綬照耀日月鸛鷺魚麗舒張

郊原出師之盛亘古罕覲也時當春仲塞外  
水泉未生青草未茁或以爲虞及

六飛出關門涉沙磧瑞雪灑道時雨清塵天和  
滋至地脉潛應凡

車駕所臨之地無不菁葱彌望甘醴溢涌以故士  
卒無渴乏之憂駝馬有飽騰之樂蓋

聖天子爲萬民戡亂

天

地百神固已默加佑相矣而我

皇上益臨事祇畏敬以蒞衆惠以逮下申軍約嚴

刁斗遠偵望勤拊循日

御一餐與士卒同甘苦特給厩馬衣甲爲軍旅壯  
折衝頒牲畜以均饗分玉饌以褒勞至外藩  
王公會師來朝賚錫尤厚

皇上自奉之約如此而御衆之豐如彼是以六師  
感奮敵愾萬倍咸願先登陷堅滅此朝食而  
皇上猶以臨敵制勝紀律爲先握算出奇變化爲  
要乃

躬御旌門簡閱虎旅教以步伐止齊之法示以五  
花八門之奇風雲魚鳥縱橫開闔不可端倪



蕃王部長神驚目懾訝爲天兵於是

皇上親率九校馳電掃直逼黑魯倫河之境噶  
爾丹止謂朔塞窮邊道阻且遠餽饟維艱水  
草復乏卽遣將率兵猶多跋涉何況

九重玉趾能無憚勞初聞大軍絕漠昏迷不省及  
見

天子旌旗方始魂飛魄散羣相愕眙以爲

禁旅從天而降殆不可抗遂棄甲仗遺老弱倉

皇宵遁我軍間獲其偵騎

皇上宥而不殺賜以蟒服俾隨使臣齎奉

詔旨曉以貳則伐服則舍之大義乃

親率銳師追奔入阻進次拖諾山俯瞰賊壘蹴令  
面縛而兇渠自顧罪大貫盈不敢肉袒叩轅  
晝夜西奔冀獲兔脫豈知

聖主神謀妙算早

命飛將邀其歸路游魂所至果遇我軍雷轟霆擊  
所向披靡斬獲萬計流血成河遺械若阜妻  
孥盡燔鋒鏑牛羊棄滿山谿兇豎累年之畜  
百無一存雖隻身潛遁而數窮命盡非自殞  
溝壑終當大戮藁街矣是役也抒不庭之宿

憤靖邊塞之傳烽堅屬藩之共命息中夏之  
從戎所謂暫勞而久逸一戰而永寧豐功駿  
烈隆古曷疇夫揚戈絕域宿將爲難

天子戎衣一麾而定至勇也廷論紛紜

宸衷獨斷遠揣賊情瞭如指掌至明也投醪挾纊  
與下一體噢煦遍及獲俘不殺至仁也師行  
三千里破敵八十日至神也威武振千百國  
之聲靈貽謀垂億萬載之鴻業至聖也昔之  
帝王揆文奮武曷嘗不攘外寇重邊防或師  
非親征或功未遐暢或大舉而反挫或數勞

而鮮獲推校今古提衡史冊鋪張蓋天之閔  
休揚厲無前之偉蹟寧復有此隆絜盛於  
今日者哉信我

皇上跨越萬古帝王而立聖人之極也臣 弇陋鄙  
儒以曾廁臺班昨者謬署諸臣疏尾今仰觀  
武功告成踴躍歡忭謹拜手稽首恭獻永清漠  
北頌一篇以推原鴻烈實由

睿斷云頌曰

聖清受命卜年萬億我

皇承之歛福建極庶官熙載百神效職乂安羣黎

以蕃以息三孽獶噬駢首卽誅窮溟絕島籍  
歸版圖四維八表望風景趨瑞牒祥經天苞  
地符蠹爾凶頑跂行荒裔矯虔跳踉氣乖以  
沴背光垣躔噓歆晴霽不可誨諭矧可柔惠  
讐我屬國大肆寇攘我式遏之奮其臂螳

恩言屢頒彼昏卒狂井蛙坐大稽遲享王我

皇曰嘻是難再宥狼心豺牙窺我邊堠聚衆剽悍  
持矢引彀及早不翦滋爲強寇修我矛戟礪  
我斧斯建我旄旗峙我糗糧飭我車乘庀我  
甲裳我騏我駟我騰我驤仲春之月吉日禡

燾

皇于出師戎陣連屬龍旌鳥章象弭魚服輝天耀  
日盈野溢谷千屯萬營翼翼綿綿川祗嶽靈  
呵護後先大漠空磧土磽以堅有相自

天汨汨其泉惟泉既清惟草亦天翳河之濱茁山  
之椒我馬駸駸載鳴載翹飲流齟齬鬣尾以  
驕

皇度鮮原立我壁壘

皇謹斥候護我犀兕

皇御一餐不嘗芳旨軍中苦樂同我爪士蕃服羣

相雲山人集卷之三  
侯率師來同羅拜幕下

黃麾在中肅瞻虎旅噓氣成風曰惟

天帝有此軍容我

皇閱武親秉巨鉞指揮百萬教以步伐龍蛇雲鳥  
變化不竭我軍怒張誓掃蟻窟

皇心好生母取多殛脅從罔治予之衣食俾語厥  
渠會我王極悔罪來歸宥其反側蠢矣醜徒  
罔悟

王章

天戈將臨猶恃窮荒告以壓境意仍披猖曰無

水草曷涉遠疆及覩

龍旂黑河飛渡狂奔叫號顛頓僵仆哺雛乳麝棄  
不遑顧狼籍崖壑我卒咸捕

睿算灼矚彼將西逃

王旅右翼于險截邀久屯虎貔以俟夔魑果猝相  
遇摧鋒大鏖或斧其吭或絕其脰雷礮閃爍  
虎盾馳驟橫衝夾擊敗不能救遺畜滿山若  
天雨獸渠魁僅脫子身無羣帳械妻孥悉歸  
我軍雖存喙息已滅妖氛行付藁街領斷支  
分我



皇神武戰勝萬里驅之挺走旣角復倚計時八旬  
盪滌遐鄙智勇

天錫於古無比我

皇仁愛動爲民生

躬擐甲冑非樂觀兵羣議不移決機

聖明惟此大功以斷而成我

皇振旅萬邦笑語勞我

六飛自春徂暑不用民力靖彼邊圉中外太平

聖人所予策勲告

廟萬古雄風武臣何有

天子之功刻銘瑞鼎荅祝上穹洗兵銀河封玉岱

宗惟

聖佑民惟

天眷

聖狼宿無輝玉衡常正於萬斯年永膺寶命小臣  
作頌莫名景慶康熙三十五年七月己未總  
裁明史都察院左都御史加一級臣王鴻緒  
拜手稽首恭撰上

進

大告成功頌

有序

皇帝奉

天立極伐暴安民

親統六師三臨絕塞征勦巨寇噶爾丹卒殄滅之  
無遺類磧鹵窮荒烽烟永息寸天尺地盡入  
版圖向者削平逆藩定滇黔清閩粵勦察罕  
斬其名王撫俄羅斯列爲外臣渡海拓地臺  
灣置郡縣聲靈肆被漸浴日包崑崙燭朱垠  
邕幽漠含生負氣之倫固莫不聞澤面內重  
譯獻琛矣今茲

武功者定溥海內外無一逋寇貽斯民憂橐弓

鉦甲放牛歸馬加惠黎元遂生樂業永不聞  
鉦鼓之聲邊陲之警熙熙皞皞長享治平猗  
與盛德偉烈鴻厖巍煥茂以加矣臣觀荒服  
梗化撫馭誅討謨畧勲猷具載前史若夫

宸衷獨斷赫怒濯征卽始瞭終咸稟

廟算操縱生殺變化于一心風雨雷霆震盪乎萬  
里鬼神不能與其機造化不能參其妙股肱  
心膂之臣不能窺其淵奧智謀材武豪傑雄  
雋之士不能分末議借前籌靖一方以奠九  
垓勞一人以逸兆姓憂勤一時以爲億萬代

無疆大曆服之計誠自有圖牒以來所未觀者蓋天下大勢外攘則內安兵戢則民靜外一日不攘則內一日不安兵一日不戢則民一日不靜古之人君或晏安苟且釀成禍階卽雄畧英斷而德非

上聖亦未能尅日蕩燼建非常不世之功故曠千載而際天鴻休渺焉獨絕也夫噶爾丹跳踉塞外頑獷剽悍并吞諸部搖毒磨牙

皇上憫喀爾喀橫被攫噬  
頒示尺一令解讐怨竝歸

天朝乃竟桀驚不悛潛窺邊障等冒頓之日驕效  
夜郎之自大苟非弘彰

天討迅行掃蕩則厥謀益狡厥勢益猖邊民重困  
豈非中外大患哉然

王師出塞動有數難上智而降不能無惑何則  
絕徼窮裔茫無崖岸遷徙鳥舉本乏定居曷  
由得彼要領左右犄角制其死命繫維羈絡  
若檻穽然此一難也沙磧萬里懸軍深入我  
勞彼逸主客異情鋒蝟斧螳端倪叵測必須  
摧拉險阻絕其畜牧俾危如覆巢而我安於

磐石反客爲主令之坐疲此二難也師行則  
糧從道遠則費鉅倘兵端一開勢難破竹勝  
負互形進退失據患將百出何道而丁壯無  
荷戈之困老弱免輓粟之艱滅賊如燎毛捲  
擻而萬民安堵征調不聞此三難也蕃王部  
長與賊同域向背之機變幻俄頃至脅從種  
落尤渙不一心欲俾內攜勢難遙度而王者  
深居高拱每憚戎行惟務坐論帷扃卽推轂  
命將付以數十萬師臨軒遣使遍諭三十六  
國安能風行雷厲俾兇渠喪膽應期授首

此四難也古帝王不能快心于荒服之叛人而毳幕未犁羽書旋告大率坐此至我

皇上而後知

大聖人之舉措匪特出尋常萬萬且遠出古聖帝明王萬萬焉方

法駕之初出也軍儲百萬官自轉輸禁旅千羣人皆超距離戈鐵馬絡野籠山而

至尊躬按營壘陳師鞠旅督勵將帥與下均勞及踰嶺渡漠

親秉黃鉞直搗賊巢厥渠望風宵遁而西師逆戰



俘斬無算蓋

天威霆擊於前顯奪其魄故賊捧首奔命土崩魚  
潰大敗塗地威莫有震於此者矣旣

法駕之再巡也賊計蹙迫勢必乞援

皇上預爲規畫先遣大將軍費揚古等分扼要害  
絕其奔赴之路而

躬歷河湟凌冬越險申飭將士擊其饑疲俾無從  
得食賊黨困乏求哀務面相望乃遍加撫循  
廣授祿秩以是姦黨內聳歸誠恐後而噶爾  
丹亦陰陽首鼠詭詞乞降

皇上睿照如神深察情僞

命使羈縻畱兵駐牧勢若寬而彌急外示撫而實  
勦旣開誠以布信亦乘間以抵巇計莫有深  
於此者矣及

法駕之三臨也念寧夏爲河西要地而賀蘭西  
北賊之種類孔繁乃

巡閱緣邊城堡跋履山川自雲中直抵靈武重  
鎮迨大軍畢會飭戎兵簡車乘儲糧饗

召置諸將密授韜略俾窮追深勦而

駐蹕狼居胥山以觀厥成時哈密傾心內附先

禽孽子俘獻

行幄而厄魯特所在區落咸請朝貢隸于屬國  
噶爾丹自顧數窮勢感衆叛親離乞活無所  
噬臍已遲遂仰藥而斃數十年梟獍之資蜂  
蠆之毒一旦漸滅遺種俱盡

皇上乃奏凱旋轡風馳露布揚威荒徼錫福邊氓  
普示止戈遏劉萬世昌樂之至意夫

禁旅不過三舉邊屯不出二年間左不徵商車  
不算而絕漠數千里妖氛電掃無糜財騷衆  
宿兵久戰之害備靖亂除殘馭遠安邇之仁

軫如傷而奮武罄無外而宅心功莫有烈於此者矣當夫賊焰方張

皇上定計親征大小臣工見巨寇未易剪鋤鯁鯁以向之所謂數難者爲慮交章勸沮迨至今日逆渠銷隕授馘飲至始恍然知兵之當急用賊之當速滅而

皇上躬歷行間

睿謀天授凡所以芟除其醜類阻閼其聲援離散其宗親招徠其部落傾毀其窟穴扼絕其喉吭者早已握算於先幾規成於全勝乃能民

不勞武不黷暫動永寧保世滋大故曰遠出  
古聖帝明王萬萬者此也臣請以載籍往事  
徵之黃帝當五十一戰之餘北逐葷粥尚已  
顧書闕無傳蔑由紀實周家忠厚開基武德  
未競畎戎白翟屢躪郊畿宣王中興用其臣  
尹吉甫薄伐玁狁當時美大其功形諸歌咏  
然止驅除域內而已漢高帝既定天下以滅  
項之威自將擊匈奴乃三十萬衆被圍七日  
解角始出文帝時寇蕭關燒回中宮欲親勒  
兵征之而終不果至武帝擣高文之宿憤簡

猛將率勁旅頻年征討犁其王庭顧殺傷相  
當中國亦耗及後巡朔方示武節而單于遠  
遁幕北勢無如何迨郅支呼韓相攻遣子入  
侍款塞請朝蓋在孝宣之世始收其效也唐  
太宗初患頡利與盟便橋不數歲遂生擒之  
然功成英衛曾非自將明成祖三征阿魯台  
頗有斬獲而巨魁卒逸此皆曠代雄才流輝  
竹素以

今絜古功勲百之且聖如堯舜禹賢如高宗詩  
書所稱盛矣丹浦之戰三苗之征防風之戮

鬼方之伐威及東南而止未聞荒沙絕域瀚  
海天山之外築京觀而封神丘揚天子旌旗  
樹九重麾節也夫勲德邁七十二君而聲名  
流百千萬禩帝王安民之極規非我  
皇上而疇克致哉

王師振旅簫鐃載塗黃髮蒼髯懽呼動地獻俘  
告

廟敷恩天下於是銘勲鼎鐘章德千羽金泥玉檢  
封岱勒成

鴻號顯名膺圖受祜川峇

天貺而順民歡俾後世知我

聖清豐功偉蹟輝赫焜煌永永無極豈不大哉豈  
不懿哉臣昔司憲紀濫長蘭臺毫無分寸報  
稱今承

簡命列於史局雖末學膚受愧蔑宏詞而躬際昇  
平執簡珥筆揚厲

聖功分之宜也何敢以不文解謹述大勲之始於  
獨斷而成於

自將者爰拜手稽首而作頌曰

維



皇仁聖作萬邦主自邇達遠靡生弗怙眷彼漠北  
亦

天所宇背德則刑嚮化斯拊豈事羈縻任其貔  
貅伊何張牙窮荒蹂躪屬國爰侵我疆

皇赫斯怒撻伐用張蒐討軍實

親御甲裳有虔秉鉞我武孔揚我武維何翼舒鷺  
鶴

皇御中權九校如翰架入其窟黑河之岍彼兇震  
慄狼奔鼠竄西師還擊聚爲京觀厥渠幸脫  
妻孥盡捐如於號不食息苟延

皇帝曰嘻汝何不悛面縛乞降尚可矜全乃茲伏  
莽狡焉盜邊

帝念頑梗不滅不已鸞旂煌煌載臨邊鄙循視河  
流環塞萬里碁布嫖姚殪茲大兇招彼腹心  
供我狙使維時醜類食盡而孤

聖謀灼矚機不可需

西巡沙塞順

天行誅蕃羌效誠獻其鶚雛檻車方來喧動

京都

皇駐狼胥分麾兩道修我斧斨爰殄其腦賊懼仰

藥首領曷保餘黨歸命提幼及老櫬槍旣墮  
妖氛永掃昔之春矣興師靖邊

龍輿甫出東陸始躔奏凱而歸薰風拂絃迨及  
再征鴻雁傳天

鑾回抵歲雨雪盈川今春三舉遙指靈夏

手挽天弧賀蘭山下雞鹿萬里無不臣者經營二  
年日

御鞍馬勤恤下民不憚勞也巍巍我

皇代

天子民玉門罷候裨海獻珍兵不桴鼓吏不算緡

戶有餘粟家無懸鵠風恬俗阜萬國皆春何以得此上惟

聖仁遜稽載籍大勲無二飲至告成升中肆類制禮作樂

端拱輯瑞永迓鴻庥凝命正位億萬斯年久安長治康熙三十六年八月己酉總裁明史都察院左都御史加一級臣王鴻緒拜手稽首恭撰上

進

凱歌四十首

有小引

周禮大司樂王師大獻則令奏愷樂大司馬  
若師有功則左執律右秉鉞以先愷樂獻于  
社古者討不服征不庭武功旣成飲歸告廟  
必奏獻功之樂所以娛神格祖而禁暴戢兵  
安民和衆謹訢鼓舞導豫達順之意胥於是  
具焉樂詩逸不傳疑不離雅頌者近是漢魏  
以來代有饒歌鼓吹詞備載樂府句調長短  
鏗鏘激昂卽愷樂變製也唐開元時岑參始  
用七言絕句作凱歌六首首節中和克諧律  
呂遞相祖述蔚然藝林我

皇上聖武神功討平絕漠邊鄙無警民生永寧哉

矢橐弓陳常藝極鴻庥景運與天竝久

臣鴻

緒

愚不敏謹倣周愷樂漢魏饒吹之遺用岑

參體式撰上凱歌四十首明紀功德冀備莞  
絃之末而巍巍蕩蕩不能鋪揚萬一拜手虔  
奏惟滋悚惶其詞曰

天王三將羽林兵紮塞黃沙萬里行雷電共看騰  
虎旅風雲常自護龍旌

其二

河嶽懷柔震百靈幽荒何得閃妖星天開

玉帳陳貔虎三道分麾掃北庭

其三

紫蓋羣瞻韎韐紅

親提三尺帝圖雄樓蘭斷頸溫禺戮早決層霄指

顧中

其四

一著戎衣幾運籌不庭小腆靖遐陬

天心只爲安民切躍馬橫戈北海頭

其五

昨春雨雪市窮邊喜觀

鑾輿二月天馬度龍堆  
銜碧草軍行雞塞湧甘泉

其六

百萬貔貅蕩鬼區  
頻年紅粟裕軍儲  
雲師自引輶車轉  
閭左無聞困輓輸

其七

黑山戎長歎邊城  
白部羌王叩額迎  
梟騎千羣雲鳥陣

君王匹馬按諸營

其八



肝食

帷宮止一餐艱難與共六軍歡感

恩力戰陰山北鐵騎雷轟逐可汗

其九

犄角神兵

廟算奇

黃麾一動敵分披宮廬拋盡輕身走怕斬頭懸

熊虎旗

其十

西師扼險列旌旗虎盾神鎗萬弩機奔兕滿

山都殺盡更收輜重壯軍威

其十一

一戰兇渠棄甲歸陣頭紅粉血污衣當年赤  
帝平城策漫向闕支得解圍

其十二

武節宣威萬里天登臺度漠列戎旃誰能  
秉鉞親臨陣直奪金神瀚海邊

其十三

生蕃歸處錫龍章俘謀饑時給糗糒賊黨懷  
恩爭解甲厥魁延漏更何方

其十四

搗巢諸將指刀環承

詔抽兵絕幕還共快龍庭焚已盡不畱遺孽哭陰山

其十五

土刺河西葱嶺東平戎萬里

睿謨中自經指畫櫬槍滅漢史休誇衛霍功

其十六

變化風雷驅虎軍期門列校應星文窮荒

玉輦臨戎處金甲光騰五色雲

其十七

黃河北岨受降城

法駕曾經冒雪行不是乘時張鐵網風禽瀚海  
更延生

其十八

天戈一指定天山遺寇千瘡戰血斑忍死更來  
窺餉道盡膏齊斧不生還

其十九

驍騎橫行破骨都掃除氛祲只須臾凱歸飲  
馬長城窟添得桃花汗血駒

其二十

秦時關塞漢時兵  
高闕千尋插旆旌  
大漠只今皆屬國  
防邊何用築三城

其二十一

兩度

巡邊振武威  
匈奴鼠竄已無歸  
聲靈更復張  
天討西極祥光繞六飛

其二十二

陽和遠動雪山春  
邊草遙連青海濱  
磧裏降旗都插遍  
射鵬人作獻獒人

其二十三

蒸土城邊

鳳輦行

恩波浩蕩溢天聲  
左餐右粥降蕃騎  
後舞前歌出

塞兵

其二十四

西涼部長唱伊州  
城外寒沙繞郭流  
早爲

皇家探雀轂  
向風膜拜玉關頭

其二十五

檻車軋軋赴

皇都士庶歡呼溢路衢共道蹕林將掃穴長纓先  
繫小單于

其二十六

窮寇深嗟面縛遲隆車螳斧實難支試思仰  
藥捐驅日何異懸街覺鼓時

其二十七

魚麗雁翼鬱雲虹羌部胥瞻豹尾雄一箭天  
狼

親射落賀蘭峰頂挂雕弓

其二十八

狼山雙嶂倚靈州重鎮經時

駐九旂無數蕃王爭賀捷相期共飲月支頭

其二十九

九重六甲裕戎韜千載昇平一日勞  
禡纛早曾輪  
指算策勲初不爽秋毫

其三十

氏羌盡樂太平年

天子神功靖九邊試看龍沙千萬里  
秋風何處有  
狼烟

其三十一



萬隊齊歌破陣歸金河玉塞遍春暉關門老  
將無往戰閒話耕耘捲鐵衣

其三十二

廟幕龍祠

廟略宣車書華裔共芸編兩年櫛沐冰霜地萬載  
衣裳景慶天

其三十三

親臨雁塞擁星旄久握雕弧

御戰袍却爲萬方頻送喜凱旋猶使

聖躬勞

其三十四

犁掃曾無及二年羌民相慶罷戈鋌從今塞  
外黃河水好灌豐州萬頃田

其三十五

伐叛開邊盡朔陞神丘萬載鏢

王師休誇勝國磨崖石百丈今刊

聖武碑

其三十六

振旅陳俘闡

帝閭簫笳聲裏萬年觴

聖朝雅樂超虞代添奏饒歌燕喜章

其三十七

放牛歸馬樂春農六字祥光繞岱宗  
玉檢銀繩章

至德佇瞻雲闕候飛龍

其三十八

戡暴安民協

帝心慶成

丹詔沛濃陰白環銀甕爭來獻萬國薰風滿舜琴

其三十九

南琛北賁奉

皇居漢域唐封總不如好纂鴻圖鐫琬琰玉函金匱典謨書

其四十

殷武三年撻遠戎太原薄伐頌車攻我

皇功德高難竝超盡前圖往籙中康熙三十六年八月己酉總裁明史都察院左都御史加一級

臣

王鴻緒拜手稽首恭撰上

進

橫雲山人集卷之三

橫雲山人集卷之四

雲間王鴻緒儼齋撰

賜言集

南巡治河布德施恩頌

有序

臣聞聖王之勤民也德隆而教備仁周而恩洽動必規成乎百世澤必普汜乎羣黎故常視典以觀風損上以益下雖治臻隆盛未敢逸豫其身蓋懼遠近不同化民患未盡除則無以慰下土蒼蒼穹也此其道備具於皇古載籍之傳矣虞書美肆覲春秋重展義禮有

尊天重民之訓易曰風行地上觀先王以省  
方觀民詩曰時邁其邦懷柔百神及河喬嶽  
周禮夏官十有一歲達瑞節同度量十有二  
歲王巡守又曰職方氏掌天下之圖王巡狩  
則戒于四方白虎通曰巡狩所以四時出者  
承宗廟故不踰也風俗通曰巡者循也狩者  
牧也道德太平王者爲天循行以牧人也自  
虞夏以來迄於漢唐罔不率大典以成至治  
矧夫詣崇于神聖功冠于三五者其勞厥躬  
而惠元元又何如哉欽惟我

皇上符秉乾坤光昭日月羣生並育不謬胥平協  
氣旁流威靈震疊幕北諸部款關而受吏海  
表萬國占風而獻琛俗易於重熙化成於久  
道

法宮日惕治具畢張憲度貞明百職凜遵而罔  
失軌法平易小民循習以相安繪豳風以勸  
農桑節大庖而寬租賦以故六合以內八方  
之外戶給家足安業樂產時雍之治風動之  
休推較千古迥無可並固已萬物各得其所  
一夫罔有弗獲矣而



聖心咨警治圖益治

念山海雖咸歸命遐邇雖盡蒙休顧此洪河頻年  
衝決淮揚州縣昏墊爲虞非峻加疏塞底績  
曷奏况東南乃財賦要區運道爲

國儲攸繫平治不早厥患滋深特是排淪之方  
隄防之術緩急疾徐宜蓄高下孰宜棄險而  
就易孰宜酌古而斟今所司顧茫乎其未有  
得也夫巡狩之制史不絕書曩者

皇上亦嘗遵循典禮省風問俗一出而大恩立沛  
如時雨之膏百穀無供億之繁而有蠲賜之

樂民習以爲常然故或高居深拱三時不聞  
警蹕之聲則百姓懷思莫不缺然如有求而  
不得是以南國之民延頸舉足跂

翠華之蒞止也而

聖天子已皇然早計翼然深思曰河伯肆虐亦已  
久矣監河之臣鳩工之士如林如總日糜大  
農金錢卒不獲尺寸之效而

予一人復憚行幸之勞則淮揚七邑之民其爲魚  
乎獨是

宮庭孝養晨昏靡間

慈幃不可以曠隔今時際昇平奉

皇太后鑾輿偕行庶幾勤民省方之時皆問寢侍膳之日也爰下所司諏吉南邁中外臣工莫不踴躍懽忭而

猶慮萬乘所臨供帳行厨驚動閭左乃

頒帑金飭儲侍至扈從之贈遺則有禁軍士之繹騷則有禁是以

六飛屆臨工不改市農不輟耰黃童白叟夾道歡迎以仰瞻乎

聖顏既

駕蒞河干詳審黃淮之強弱江海之蓄洩水維  
之出入隄岸之高低疏以導其源塞以節其  
流數千百里湍悍情形一一

指示河臣無不契叶神機識叅天表仿之大禹隨  
山刊木距海決川千古並茂彼沈馬束楫築  
宮宣房曾何足云行見川后效靈安瀾有慶  
億萬蒸黎共享平成之福

聖天子巡省所賜德至渥矣而又

軫念窮簷疾苦大沛仁恩畱漕粟以賑饑蠲正供  
以恤勞除逋責以寬催科豁羨餘以紓行旅

減齏課以裕商人

詔旨一下動以數百萬計更若赦罪囚止訐告免  
註誤資軍役

德音肆被靡不受獲洋溢汪濊莫可涯涘當斯之  
時三吳兩浙聞風景從垂紱韋布之士戴笠  
秉耒之夫焚香頂祝絡繹者千萬衆翕然雲  
集日環請於

行宮曰

大聖人奚爲後我於是

俯順輿情博求幽隱循淮甸下邳水邁鐵甕山金

閭施惠錫祉殆無虛晷及遵武林復大

頒渙汗蠲租肆青鴻慈渥膏一與江南等洎廻

玉輅言臨建業施恩無稍異同而

躬祀明代寢園褒揚往烈昭示萬禩尤彰

聖人偉度若夫恤鰥寡存孤獨禮耆耄蒸髦俊廣  
泮林士額獎岳牧吏治厚文武賚予優搢紳

體貌

雲漢奎章炳耀星日自大僚一命士農工賈以及  
爪牙介冑巖棲谷飲之徒莫不霑仁而蒙澤  
含和而飫醇然曾無寸絲粒粟下擾夫閭里

爲也是以

鑾音既止凡茲兆姓又惟恐遄發必叩頭顙留  
至數十次不可已每於名山勝水相率羅列  
野芹致其愛戴而

皇上則親奉

慈聖從容流覽固辭

玉趾虔侍

珮與承愉婉悅豫之情憩舒長化育之日進山海  
珍錯之膳協臣妾億兆之懽下人喁喁一辭  
齊聲頌揚

聖母觴舉萬年小民有言惟

天子孝愛敬備至示我以教小民又言惟  
天子智導河又淮貽我以利小民又言惟  
天子仁寬租減徭恤我之貧小民又言惟

天子聖寧失不經宥我之命巡河拜洛彙爲禎祥  
光薰萬物澤遍四方猗歟斯巡疇不被德仰  
祝

聖壽時萬時億

時巡歌四十章

臣聞詩有六義頌者美盛德之形容奏之朝



廷郊廟以告成功而風者小民沐浴聖德作  
爲謳吟以見治化之旁洽愷澤之殷流然則  
歌與頌固不可遺一也今者

南巡大典諸美畢臻可謂遐邇一體中外禔福矣  
而風詩或缺則何以昭羣黎而示萬世臣謹  
撰述頌詞鋪敘

聖澤矣茲復採諸民情驗諸輿慕事皆徵實文無  
虛美恭撰

時巡歌四十章用被管絃之末極知弁陋聊以  
託里巷風謠之遺云爾其詩曰

銘功瀚海靖烽烟膏雨和風被八埏澤國桃  
花偏

軫慮更勞荒度奠山川

其二

運際中天曆祚長垂衣何自有懷襄隨刊待  
作榮河頌便遣工歌奏大章

其三

親乘四載閱洪河沈璧寧煩瓠子歌渠雨雷雲周  
睿算金隄竹槌佇恬波

其四

孝治雍和萬國安

璇宮色養日承懽爲觀一統山河盛躬奉

慈寧御

玉鑾

其五

敷天尊養荅

慈恩孝德三朝侍寢門

玉趾步行扶

寶輦移風不待煥

王言

其六

羽衛森森豹尾翬扈行

嚴蹕勸農桑引車輟馬頻

宣勅不使春疇一草傷

其七

露浥霓旂拂柳梢敷天淑氣滿春郊舟行只  
有黃龍負不向衝波說射蛟

其八

頻咨三老過狂瀾遍覽填淤驗急湍夏后胼胝應  
有以

一人勞瘁萬人安

其九

翠華行處走天吳  
橈櫓來看脉縷紆  
指示不勞徵簡冊  
清時龍馬負河圖

其十

淮海先邀

六御巡因看雁戶沛

皇仁特分天庾千艘米  
遍給河千二鬴民

其十一

香供盆花到處擎  
萬人歌舞沸春聲  
親爲父

母尊元后却許蒸黎夾道迎

其十二

鍾離沮洳等淮揚方喜春深隴麥香

輦路未經

恩並浹直教三郡免新糧

其十三

周官自昔貢形鹽漢權唐征取次添今日熬  
波寬算額海濱飛雪裕窮簷

其十四

重關水陸肇羲皇

特免奇贏較橐裝霧渚烟津帆似織曉風安穩度  
千舫

其十五

詔賜巡行所過租輸將百萬免追逋十行渙汗崇  
朝下南國家沐大酺

其十六

金鷄竿動赦書宣何幸仁風遍海壖自是  
聖人親祝網園扉春草碧芊芊

其十七

長吏俱邀蕩滌恩揚清激濁意兼存自寬三

尺明廷議好  
矢冰霜荅

至尊

其十八

鹿鳴方賦廣賓興  
吳會生徒額又增  
芹藻春風香不盡  
繩樞都上讀書鐙

其十九

寰海昇平久  
息戈太常雅樂奏  
雲和三軍踴躍投  
醪意共沐

君王湛露多

其二十



鳳編龍舟水道紆烝徒鳧躍競奔趨懷中餅餌  
餘香在也獲承

恩拜御厨

其二十一

行幄儲胥戒備先中途

飭諭更森然候人不用勞供頓

玉膳原頒少府錢

其二十二

蘇杭編戶實殷繁萬衆陳詞共籲

恩鷁首鳴葭來省俗紫雲如蓋映吳門

其二十三

弭棹金閶駐

繡帷東南民隱細周咨吳謳徹晚聲相接盡是  
康衢擊壤辭

其二十四

葵藿傾陽仰報難曇花貝葉啓瑤壇紅闌四  
百橋邊路祝嘏遙聽萬姓歡

其二十五

稽山浙水望恩同固請西湖幸

六龍繞遍

行宮歌萬壽極天還勝兩高峰

其二十六

清剛

停鑾勞野民良苗濡澤亦懷新  
花村不見催租吏  
播穀惟乘農扈春

其二十七

龍宮鹿苑耀朱旂布地金酬

聖母慈千億黎元膜拜處春雲長護萬年枝

其二十八

石頭盤鬱勢巉峨二水三山勝賞多極目長

江天萬里一時都化作

恩波

其二十九

明祖園陵

步輦徐躬修祀典賁

天書金鳧玉雁常無恙雨露松楸異代餘

其三十

常從丙夜發

綸音勤政遙聽玉漏沈不是

南巡傳萬口誰知神禹惜分陰

其三十一

橘柚方春貢，筐陳含桃首。夏已嘗新，  
行宮勅賜從官宴。嘉果甘香沁齒斷。

其三十二

問俗從容

睿藻摛言泉墨海，浩無涯爭傳大雅卷。阿什盡繪  
函風七月詩。

其三十三

奎寶昭回冠六文，吳綾東絹彩繽紛。羣工就日懽  
無極，林壑都瞻五色雲。

其三十四

岳牧爭先扈

六飛塗山萬璧肅驪駢儲胥夜半槍業闕中使

傳宣

賜御衣

其三十五

萬方久已淨風埃奮武還須技擊才今日

聖明親簡閱他年頗牧禁中來

其三十六

畫舫乘流曉色蒼一拳浮玉水中央滄溟池

沼澄江練

奎藻臨風灑萬行

其三十七

存問高年舊典新商顏絳縣藿扉春

星鉤五色臨吳分南極長應見老人

其三十八

岳牧求章動

帝咨路車乘馬拜榮施中朝豈有荊州例各自隄

防暮夜知

其三十九

迎鑾交請駐

龍輿送蹕爭先挽

屬車野老壺漿還望幸衢歌聲裏頌華胥

其四十

天語應能障百川迴鑾曲奏樂堯天錫圭佇見平  
成烈鑄鼎還傳億萬年康熙三十八年五月  
丁酉工部尚書加一級臣王鴻緒拜手稽首  
恭撰上

進

萬壽無疆詩

有序



康熙四十二年季春月之十八日爲我

皇帝五十萬壽聖節王公卿大夫士庶咸爵躍舞

蹈慶幸懽忭稽首

闕下結綵焚香鏤獻

祝嘏

臣鴻緒

備員九列樞趨

禁廷受

知最深蒙渥逾分仰惟

天德至大民無能名

天壽無疆曆莫能算

聖皇膺符道協陰陽功參化育高明悠久固與昊

蒼合撰永永罔極也述稽書詩洪範敘五福  
其首曰壽豳風七月小雅天保大雅江漢皆  
顯著萬壽之文周頌雖及載見商頌烈祖殷  
武諸什亦皆惓惓祝君壽以抒臣子忠愛之  
誠而孔子之贊美大舜曰必得其壽又曰仁  
者壽是則備享百福綏有遐齡乃仁德必致  
之徵矣臣愚竊不自揆謹採洪範歛福錫極  
丕膺壽富康寧之義臚載

盛德大業用彰誕受本原而楷模風雅頌作爲歌  
詩道情指事依韓愈元和聖德詩體製用古

韻得一千五百二十八字拜手薰沐繕寫恭  
進愧辭指蕪淺不足仰塵

睿覽無任悚惶詩曰

皇帝御寓如日麗天光華象離剛健體乾建極錫  
福王道平平

上帝保佑休命允駢邦家昌熾遐邇乂安時和年  
豐人阜物蕃序屬昭陽季春中旬

皇帝萬壽朝野具歡羣臣百工拜舞摩肩農賈薨  
牧謳歌被絃黃支烏弋大宛于闐獻琛奉賁  
廣臚殿前蒿呼若雷兕觥稱筵蓋天闕休孰

克備宣衆善盈兆巨燄越千粗舉一二詞猶  
莫殫

皇帝神武立萬世勲伊昔三葉潢池弄鉞

天策廟略入阻攻堅旣靖閩粵載定黔滇指顧削  
平風掃籜然鯁壑竄逋族居臺灣

王卒盪波搜窟拔根池沼溟渤以恢幅幘北顧  
朔塞大漠無垠兩部仇攻

皇心憫辱歸誠者撫手扶其顛拒  
命者征霆擊不延

三臨絕漠親制中權揚麾瀚海刻銘天山聿設藁

街聿銷狼煙聿開蠻邸聿置田官京觀日逐  
纓縻呼韓王會職貢款關連連

皇帝叡文闡萬古傳經史四庫璧合星聯沉探博  
綜洽聞徧觀囊括道統濬通心淵羲文遙溯  
洙泗順汭入至聖域契太極先緊惟律曆厥  
指奧艱

一覽畢貫挾其關鍵發抒

天章雲漢傾瀾言成典謨義廓詰盤

訓詞渾噩豈尚戔戔爰及風雅琳瑯萬篇天縱多  
能

御書炳麟無法不備無體不研鐵畫銀鈎龍拏鳳  
騫懸針擘窠吳綾蜀箋寸晷百幅盡態極妍  
三光並耀五色交鮮一字

寵頒萬代瑤鐫

皇帝大孝

如幄日褰祇事

寧壽式愉且虔昏定晨省溫清靡愆

六飛偶出輒奉

鸞輶躬執轡勒猶懼未閑欽承

色笑山間水間曰惟愛日以博歡顏

皇帝弘慈教先家門

金柯玉葉麟趾振振毓我

青宮重光重輪黃承元吉蒼應雷震珪璋追琢  
德粹學純雞鳴問侍

鶴禁討論丘索博考圖書細詮窮幽極渺尋源  
溯涓發爲

睿藻朱霞岱巔

帝作

儲述如規範圓迪我

皇胄希古聖賢被服儒雅經史便便瀏覽繚帙

不停丹鉛多材邁楚下士駕燕爲善是樂以  
禮折旋

皇帝勤政咨謀細旃日旰始食宵衣未眠無逸作  
訓豳風繪編總攬萬幾剖決如泉允執厥中  
化民諒偏治臻上理痼瘼倍殷

念綏黎兆在勗臣鄰黜陟賞罰訓辭諄諄懲貪  
必當弊廉必真百爾奉職四岳秉仁閭閻承  
化棄末力田黍苗陰雨被野鬱芊吏不擾陌  
官不科塵

皇帝施澤遍海之孺正供頻免逋責數蠲動逾千



萬曾不少慳曩恩方溥新膏又頒

詔書所臨城市丘樊感不能誦但聞聚歎逮及刑  
獄敬敷在寬網開一面予以飛翽園扉草青  
犴狴露團

皇帝節儉璧抵珠捐卑服康功文繡弗緣蒿宮葆  
素茅茨不翦戈綈在御曰澣曰湔書囊可帷  
爰集爰撻非爲嗇費念民艱難積儲帑藏用  
錫瀛寰

皇帝崇儒鄒魯道全麟經壁書天根日穿泮林芹  
沼

寶章星懸造就無方九品攸銓朝之鷺序以羅以  
掀野之兔罝以椓以挺菁莪竟汙棧樸滿阡  
蔚爲國楨咸沐陶甄

皇帝視河臨淮方船相度高下用加隨刊導流歸  
壑築防禦湍禮官璧馬水衡金錢屬薪萐莛  
長隄蜿蜒二瀆交注澱淤汙汙竹箭無漲桃  
華不翻斥鹵蒲魚男耕女耘畿封瀾汗滹沱  
桑乾支水數十滙趨天津妨稼爲虞障使不  
遷

錫名永定通流勿堙

皇帝嶽狩省方時巡軫彼部屋暑雨祁寒芋羹曷  
飽鶉結曷完補之助之廼衣廼餐北抵塞外  
南涉江干西歷河湟東遵海濱

仁膏肆訖滲漏紛綸

翠華涖止老幼說欣簞食壺漿陳豆飭籩得見  
天子感極而潛

皇帝冲抑不居聖神崇比宮昊退齊厚坤惠養元  
元髓浹肌淪下已無窶上爲患貧盛滿不溢  
萬古一君緬懷虞史勲華著聞方斯

隆軌奚克讓云於戲夔哉邁下典墳格

天若是何福弗臻

天眷

聖德武懾氏番錫我

皇帝包紘括挺龍城撤戍狼胥列藩億千萬載四

裔來賓

天眷

聖德文耀璣璇錫我

皇帝乾符坤珍龍負河渚龜呈洛川億千萬載奎

曜炳焉

天眷

聖德孝隆

慈親錫我

皇帝萬國同倫萑蒲生廚白鹿憩園億千萬載瑤

池奉樽

天眷

聖德慈浹振詵錫我

皇帝本大支繁宜君宜王流芳播芬億千萬載垂

裕後昆

天眷

聖德勵志精專錫我

皇帝箕疇永綿如元之會如運之環億千萬載握  
樞布躔

天眷

聖德仁洽黎民錫我

皇帝八方平均堯衢蕩蕩禹甸昫昫億千萬載刑  
措俗敦

天眷

聖德節而不屯錫我

皇帝富有日新布帛菽粟倉廩漆漆億千萬載戶

飽家溫

天眷

聖德親儒右文錫我

皇帝壽考作人杞梓濯秀蘭蕙令章薰億千萬載頤  
俊撫辰

天眷

聖德拯民墊昏錫我

皇帝玉書編銀水無堯警旱無湯年億千萬載民  
安宅畋

天眷

聖德乘時駕鑾錫我

皇帝器車斑斑命式九圍化行百蠻億千萬載塗  
歌盡驩

天眷

聖德以謙居身錫我

皇帝第祿彌申媯籙嶽圖金芝靈椿億千萬載符  
瑞續紛惟

皇迓禧惟

天儲恩一氣感通德福相因南山之壽笙雅載陳

微臣

珥筆抒頌

九閭康熙四十二年三月癸亥工部尚書加三級



臣  
王鴻緒拜手稽首恭撰上  
進

橫雲山人集卷之四

橫雲山人集卷之五

雲間王鴻緒備齊校

颺言集

大駕南巡頌德祝

聖詩二十章

有序

康熙四十四年春正月

皇帝念黃淮底定百川朝宗傍河州縣無復水患  
田疇徧桑麻之利漕輓鮮阻滯之虞固已平  
成克奏矣第以善後機宜務規久遠非

親閱堤堰酌其要害指授方略恐所司措置未足

精義八集卷之三  
一  
爲萬世式於是減省從官飭整儲峙雖一絲  
一粟不以勞民維仲之春時和冰泮爰

御輕舟翠華南幸

命下之日自山左以至江浙臣庶之在京師者無  
不歡欣踴躍以爲

聖天子舉動關係民生國計之大如此遙揣吳越  
百千萬億之衆翹首企足希沐

寵光爭相陳請曰奚爲後我及幸獲

鑾輿賁止羣率而躋公堂稱兕觥以效華封之  
祝者更當何如臣本吳人猥承

明旨編摩

直廬無由隨鄉土父老之末謳吟

德澤然愛戴至誠不能自己謹獻詩二十章託于  
天保頌君之義但詞指蕪陋有媿風雅仰塵  
睿覽竇切悚惶

龍樓三月霽青陽

聖節歡呼遍萬方王母西來驂鶴駕佇聽仙樂獻  
霞觴

其二

朝野香盆介壽筵南山遙指瑞凝烟

天家自得長生訣  
算比三皇歲萬年

其三

繞電當年映斗樞  
天教應運握乾符  
蓬瀛不用遙相訪  
自下雲中五嶽圖

其四

香案祥光到石渠  
侍臣懷袖滿瓊琚  
朝朝鳳紙瞻

天藻總是箕疇錫福書

其五

東南望

幸已多時天慰民情樂不支一路春風移錦纜無  
邊瑤草與金芝

其六

時巡原是爲蒼生慶賞

親臨吏治清德徧閭閻歌戩穀笙詩譜入九如聲

其七

齊魯蠲施萬姓安泰山泉派盡

恩瀾從來青帝司圖錄雲際三呼迓

玉鑾

其八

頻年河瀆慶安流大禹神功指顧收自是允  
猶徵景命魚龍晴日護

王舟

其九

茱萸灣畔聳珠宮寶筏蓮幢佛日紅

御製穹碑經灑翰龍光時閃大江中

其十

岷峨千派水趨東屹立金焦兩柱雄山頂梵

輪常自轉

天王遐福與江同

其十一

吳越山川

萬歲亭黃童白叟進仙醺

六龍到處皆增壽南極祥光護

帝星

其十二

吳國春花滿地香紅泉碧澈白雲鄉  
山人來獻天仙果共識黃袍是玉皇

其十三

遙想迎



鑾書舫連春風鵲鷺映花妍山農也自知天澤  
綵勝中間祝

萬年

其十四

正賦頻年盡免輸山村戶戶慶康衢每驚  
一詔蠲千萬如此

隆恩二典無

其十五

虎阜雲林錦石圓

皇恩亭爲祝堯年吳儂感德難歌頌常摘名花供

佛前

其十六

吳閶山色接餘杭  
士庶爭來繞御航  
萬戶千門施彩幔  
共瞻雲日愛君王

其十七

西湖山翠佛頭螺  
寶刹層層映碧波  
數萬蒸黎陳法供  
蓮華經裏誦三多

其十八

觀風問俗稅桑田  
不使民間費一錢

步輦到村惟獻曝春耕人樂太平年

其十九

永爲淮民莫厥居閱堤纔罷又看書時

題翰墨光天漢虞帝東巡似不如

其二十

祝嘏曾聞雅頌篇萬年天子句常編金門濫  
列無文藻思竊蟠桃奉

御筵康熙四十四年四月



經筵講官工部

尚書加七級

臣

王鴻緒拜手稽首恭撰上

進

萬壽頌

有序

皇帝御極之五十二年春三月爲

六十萬壽之辰王公卿士四裔列藩之長雲集

天閭踴躍懽忭竝效嵩呼薄海內外黃童白叟以

及婦人女子莫不巷舞衢歌家謳戶頌

臣鴻

緒夙忝九列兼直

內廷仰觀

聖天子盛德神功曠古無兩茲雖跼伏里閭而詠

歌太平實

臣

職分用敢率先南省耆民匍匐

輦下敬舉

萬年之觴

臣

惟箕子之陳洪範曰皇建其有極敘

時五福而五福之首曰壽小雅江漢之篇曰  
矢其文德洽此四國而歸之以天子萬壽孔  
子贊舜之大德而推言之曰必得其壽蓋至  
道格穹歷年斯永天人協應理所固然我  
皇上懋千古帝王莫竝之德則必臻千古帝王莫  
竝之壽臣請據實以徵焉帝王之大德曰考  
周武纘緒受命孔子稱其達虞帝五十而慕  
孟子贊其大蓋恭難已我

皇上誕膺寶籙肇造鴻圖拓

太祖

太宗

世祖神戈未定之疆宇成

皇家一統無外之規模苞蘖盡除清寧永奠文  
謨武烈炳耀今古豈止秉鉞商郊僅承先志  
至於園丘告虔明堂宗祀一歲再舉必躬必  
親典禮洽於肅雝聲聞達於殷薦而且奉養  
慈闈懋昭愛敬備萬方之玉食博

壽母之懽顏定省寢門不渝寒暑自

冲齡踐阼以至於今孺慕之誠恒如一日重華齋

栗何以加茲是

聖孝之聿脩者至也帝王之大德曰仁顧澤有廣  
狹時有豐嗇成湯拯夏衆於塗炭之中文王  
綏商民於頽尾之際來蘇志頌孔邇興歌時  
處其困易爲澤也我

國家運際雍熙閭閻康阜乃

皇上咨求民隱未饑也而思食之未寒也而思衣  
之圖耕織以教其勤發倉廩以濟其乏猶且  
寬徵已責無歲茂有數盈千萬復

大頒渙汗廣沛恩膏盡蠲天下之正供悉免歷年

之逋賦期均三載惠普萬邦官省催科農恬  
畝畝穰穰皞皞四海盈寧其濟衆之博如此  
而

節儉是敦衣御浣濯嗇一己以裕天下非愷悌宅  
衷烏能若是

聖仁之漸被者大也帝王之大德曰知知非小用  
之謂

皇上聰明天亶睿思通微事無難易物無鉅細悉  
皆燭照數計朗然在懷而

好問好察劑量極致以歸大中



詔旨一出洞鑒毫末且

萬幾決於俄頃千慮折以片言謀略所周動及百  
年必世非所謂清明在躬志氣如神者歟若  
夫虞帝創璿璣之制姬公著周髀之經圓弧  
之象難窮勾股之術未顯我

皇上妙析靈機深入無間究三角之形立八線之  
表方圓極其變參伍盡其神大如山岳小如  
銖黍遠在萬里近在一室高至九天深至九  
淵不煩隸首坐測而得是

聖知之開先者弘也帝王之大德曰文虞書之頌

放勲周易之繫西伯尚已篤生我

聖皇蘊經天緯地之才裕金錫圭璧之質生知不恃古訓是耽與義研於六經閱論稽於羣史而尤以綱目準春秋之法性理洩圖疇之秘奉尼山爲折衷據紫陽爲標的原原本本統彙於心由是發爲文章無非至理

御製前後四集詔諭詩賦記序論說無體不備無美不臻出典入謨含風吐雅允足邁堯文而超姬易矣顧猶採訪先哲遺編搜羅百家異本開設館局延集儒英計天文地志以暨音

韻字學詩詞書畫論次千百年纂誤數十種  
悉出

聖裁津梁後學兼復

幾暇臨池龍翔鳳翥翰墨之精直使漢帝扶輪唐

宗承益是

聖文之丕煥者隆也帝王之大德曰武禹征湯誥  
泰誓常武詩書所載鋪張赫濯但僅在中土  
未聞遠駕我

皇上智勇天錫用兵如神殄察罕而朔陲寧誅三  
逆而南徼靖籍臺灣而漲海平臣喀爾喀征

曷魯特而漠北永清撫俄羅斯收打箭爐而  
天西大定附塞諸部受封爵者五十家絕洋  
遠人重譯而至者數萬里田官設於邊外牧  
地開於沙表烏桓濊貊爲蒐狩之隩區天山  
瀚海設士馬之郵傳有銷烽弛柝之安無變  
容動色之慮謳歌徹華裔聲教徧垓埏是  
聖武之布昭者赫也帝王之大德曰寬天以好生  
爲心覆物爲重

皇上奉天出政禮以御下善以養人崇簡去繁任  
賢蓄衆百寮師師咸式其序鹿鳴以示慈惠

天保以頌罄宜一堂喜起賡歌再見卽或有  
牽於吏議觸於文法小臣則曲假以自新大  
臣則保全其終始又

念鴻儒碩士抱莖懷書棲遲丘園罔由自達乃廣  
鄉會之選增生徒之額恢薦舉之門闢召試  
之路復

允興請重開一科作人之法盛於成周已至若懸  
布象魏律令修明金科玉條萬民祇守懲秦  
法之秋荼崇湯網之疎濶厝而不用以德導  
之洽於民心蒸蒸向化和氣所被休徵畢集

是

帝德之克寬者廣也帝王之大德曰信易言有孚  
盈缶傳言信以成義義以成命天下未有誠  
信不孚而爲下土所式者我

皇上立誠以御宇坦白以示衆推心置腹不猜不  
疑故萬國歸懷殊方託命罔不翹首內向奔  
走恐後至行一政發一令

籌之深宮參之羣議或經累月逮

權衡既審

綸綍聿宣雖歷數十載守之不變畫一清淨下用

不攜是

彰信於兆民者遠也帝王之大德曰敏我

皇上法天行健乾惕自彊六龍時御雲行雨施自  
秦晉河洛周歷萬里

清問下民湛恩汪濊而江浙地廣賦稠尤加  
軫恤疊荷

鑒輿之至止頻施膏澤於非常而

經營清口指示挑壩逼黃流於北岸引淮水以暢  
行昔之漕艘逆排濁浪動經旬月今沿波十  
里卽達中河利國利民皆由不憚

時巡親授方略所以地平天成大功立奏是

聖德之勤敏者茂也帝王之大德曰公昔子夏問  
三王之德於孔子孔子告之云奉三無私以  
勞天下蓋言天無私覆地無私載日月無私  
照也我

皇上德懋懋官爵祿所加惟其賢功懋懋賞賚予  
所及惟其績舍已從人平康正直惟其義故  
奉行於下者偏黨悉化道道遵路以近

天子之光是

大公之服物者溥也帝王之大德曰謙然有其實



者不辭其名五帝祇命皆修封禪夏禹周成  
踵行懿烈降而漢唐勲業雖遜於前而盛事  
猶傳於後我

皇上道叶二儀恩覃九有巍巍蕩蕩古無與侔卽  
躡梁父登泰山封金刻石增高附厚顯報告  
之德意揚英聲於無窮誰曰不宜

天子顧遜謝未遑也數載來廷臣之情抑而未伸  
乃倣

太祖

太宗之盛烈援漢唐誼辟之故事以爲世運邇隆

黃圖廣大遐島奉珍幽荒獻寶河清海晏府  
修事和真千載之一時勤勤懇懇請建

尊號至再至三乃

手諭堅辭欣然自下務修實政不事虛文是

聖德之謙冲者切也夫孝塞天地仁敷動植知察  
倫物文被區夏武定要荒而又寬如江海之  
有容信如四時之不爽敏如陽曜之周行公  
如造物之無頗備茲懿美猶謙以自牧道光  
宇宙臣敢昌言於天下曰我

皇上之德聖矣神矣自生民以來莫有並焉者矣

所謂莫有並者非泛設之辭無稽之說也古  
來以生知之聖而居天子之尊者首推唐虞  
二帝然舜以六十升庸而

皇上正位凝命仁滂施厚深入於民心者已歷有  
數紀是恩澤百倍於舜矣惟堯嗣位之早略  
與

上同然考當日荆揚南境皆在五服之外則民不  
沾化者已多茲地大於陶唐則恩加於百姓  
者愈廣以爲遜美

今日也固宜然則均爲生知之聖而

皇上功德之盛百倍於堯舜則受

天之眷佑者亦必百倍於堯舜此又可援古訓以決之矣易有之視履考祥其旋元吉傳有之九德不愆故襲天祿詩有之聿懷多福厥德不回又云昌而大耋而艾萬有千歲我

皇上聖躬強固精神充裕光輝篤實博厚高明如乾之不息如恒之不已繼自今久安長治天祿永綏以

至聖而膺上壽殆與五岳比寧三皇比年何待探符籙而始信哉謹作頌曰

惟

天誕

聖惟

聖承天仁數萬姓惠溥八埏東西朔南無思不服  
自老及幼旣生旣育登祚以來五十三春  
帝齡週甲歡聲雷震遠而省會近而

輦轂內而郊圻外而屬國或公或卿或侯或王  
庶僚百執奉主

帝閭野有高年載白其首扶杖千里來祝我  
后煌煌

鳳闕逢逢鼓鼙爐煙之裊結爲五雲鵷班列左  
身冠列右欽

帝功德古未曾有

帝德維何鑄虞甄唐欽明濬哲光被萬方

帝功維何靖沙漠華夏救寧兵銷民樂民樂于  
野咸歌大田歲歲蠲租萬萬千千藏富于民  
民用饒洽擇人牧之小廉大法人以賢升連  
茹彙征菁莪棫樸際此休明治定功成彌勤  
于政

鴻號不居日躋

聖敬道崇洙泗學闡紫陽爲典爲謨煥乎文章凡  
我臣庶並荷陶淑迺生迺植受

帝之福六合一家萬國

一人率土胥頌文武聖神溯自開闢迄今億載獨  
集大成允符真宰貞元之運

聖曆之昌治化之盛第祿之長何以紀之稽首拜  
手曰我

聖皇與天齊壽康熙五十二年三月  
經筵

講官戶部尚書加七級  
王鴻緒拜手稽首  
恭撰上

進

己亥六月初七日仰蒙

行在頒賜內侍魏珠傳

旨與南書房翰林舊時講官存者祇有王掞王頊  
齡王鴻緒三人特作詩書扇竝書對聯賜之朕  
久不寫字執筆手顫不能如意外各賜蜜餞山  
查一餅蜜餞接梨一餅乾細鱗魚三尾皆係關  
東來者其蜜出自烏喇食之最宜脾胃非外間  
蜜餞果物可比又賜王掞英阿書吉一餅因彼  
脾氣不好故每年賜之但不可多食恐致乾澀



爾等將所賜物件收拾好了分交彼家人帶去  
請安摺并發欽此

臣於本月十一日祇領到

御書聖製七言律詩金扇一柄題曰

賜老大臣

舊日講筵有幾人徒傷老朽并君臣平生壯志  
衰如許諸事灰心懶逼真求簡遂巡多恍惚遇  
煩畱滯累精神年來詞賦荒疎久持筆無文每  
自嘆

御書五言對聯一副文章三曜動氣色五星連

天厨蜜餞山查一餅蜜餞接梨一餅乾細鱗魚

三尾隨叩頭謝

恩訖恭誦

宸章導性抒情出風入雅音則黃鐘大呂詞則玉  
琢金相上符元首之歌遠繼卿雲之響而八  
法淵深六文奇妙雲霞絢采星斗騰輝展翰  
捧詩覺宅神弘大垂象高明全是乾健坤貞  
日精月華所團聚而成足徵

天壽彌高無疆悠久矣伏念運際雍熙時逢

聖主隆恩眷舊錫及鼎司

臣本何人

褒嘉寵荷五中感激無以自宣託諸毫素用鳴微

惓敬瞻

天韻聊述蕪言自揣蒼吟難塵

睿覽撫衷內愧曷任恐惶其詞曰

振古於今仰

聖人八荒四海盡稱臣德同上帝通無極道竝三  
皇體一真自合乾坤能久運允符嵩泰倍寧  
神時雍盛治欣難遇願得年年奉

笑嘖

其二

謳歌野徧泰平人  
颺拜朝容篤老臣  
政濟寬

嚴民物樂化歸禮樂性情真

皇心恤下常如歉天意呈祥捷有神宇宙太和徵  
已滿崑峰仙叟大開嘖

其三

明良史冊古多人首列唐虞君與臣今觀

聖仁誠獨至賢於堯舜果爲真禹疇羲畫探原始  
月窟天根闡化神

機暇簡編常不輟悅心理義一微嘖

其四

七言詩律肇唐人君唱寥寥鮮及臣

麗藻今騰星漢上

天才自有帝王真詞含金玉工無敵聲協宮商妙  
入神李杜若還叅侍從也應驚服喜生嘖

其五

書法常推晉代人虞歐褚薛數唐臣拜瞻  
天筆能超聖頓覺前賢未任真虎臥龍騰多勁勢  
銀鈎鐵畫自丰神直教千古俱無字見者傾  
心靨有嘖

其六

四十年前日講人

乙卯夏四月蒙恩  
充日講官起居注爐煙

深處濫儒臣自來柳質衰無色喜近

龍顏善養真南極祥光增壽祉北樞朗曜助元神  
更祈西母呈仙實常使

君王對案嘖

其七

六年

賜作泖湖人五載

宣爲纂輯臣總惜駑駘常散置再令雲路見清  
真

宸章虔繹情何極

瑤翰高懸目爽神

蒙

御書對聯唐人句云文章

三曜

動氣色

五星

連

愧悚

之至

如此承

恩良過分不勝感泣又含嘖

其八

天憐飛鳥自依人

錫賚分榮竝閣臣

詔旨數行溫藹遍家人一體話言真珠璣已是盈  
懷抱珍味還沾益胃神香案供來頭九叩  
呼舉室共爭嘖